

Ársfrágreiðing fyri 2021/2022

Skúlin í Eysturkommunu

Síðani 1. januar 2013 hevur leiðslan í skúlanum fyri Eysturkommunu virkað við einum skúlastjóra og einum varaskúlastjóra/deildarleiðara. Atli Fróði Johansen er skúlastjóri, og Birgit Frederiksberg er varaskúlastjóri. Leiðslan hevur eitt skrivstovufólk afturat sær hálva tíð.

Skúlastýrið hevur eftirlit við virksemini skúlans, sum ikki er lagt undir aðrar mynduleikar. Í skúlastýrið verða trý foreldraumboð vald, tvey kommunustýrisumboð og eitt starvsfólkaumboð. Formaður og næstformaður skulu veljast millum foreldraumboðini. Skúlastjórin er skrivari í skúlastýrinum. Skúlastýrið, sum tók við í 2021, skipaði seg soleiðis:

Eydna Lucia Nesá, forkvinna
Katrín Ingólfsdóttir Gregersen, næstforkvinna
Elinborg Osvaldsdóttir, foreldraumboð
Magnus Skoralið, kommunustýrisumboð
Marjun Andreasardóttir, kommunustýrisumboð, Signar á Reynatrøð, starvsfólkaumboð og Atli F. Johansen, skrivari.

1. varalimur er Noomi Gregersen og
2. varalimur er Rebekka Olsen fyri foreldrini.

Skúlastýrið situr í 4 ár.

Í mai var skipað fyri einum felags skúlastýrisfundi saman við skúlastýrinum úr Fuglafjarðar skúla. Hettar riggaði væl og var avgjørt at endurtakað hettar samstarvið árliga.

Næmingar

Skúlaárið 2016-2017 gingu 258 næmingar í skúlanum. 126 í Skúlaspiranum og innskúlingini í Leirvík og 132 í miðdeildini í Gøtu.

Skúlaárið 2017-2018 gingu 273 næmingar í skúlanum. 140 í Skúlaspiranum og

innskúlingini í Leirvík og 133 í miðdeildini í Gøtu.

Skúlaárið 2018-2019 gingu 274 næmingar í skúlanum. 132 í Skúlaspiranum og innskúlingini í Leirvík og 142 í miðdeildini í Gøtu.

Skúlaárið 2019-2020 gingu 266 næmingar í skúlanum. 136 í Skúlaspiranum og innskúlingini í Leirvík og 130 í miðdeildini í Gøtu.

Skúlaárið 2020-2021 gingu 271 næmingar í skúlanum. 135 í Skúlaspiranum og innskúlingini í Leirvík og 136 í miðdeildini í Gøtu.

Skúlaárið 2021-2022 ganga 285 næmingar í skúlanum. 141 í Skúlaspiranum og innskúlingini í Leirvík og 143 í miðdeildini í Gøtu.

Árgangirnir eru um 35 næmingar í miðal.

Hetta er í nógvum máttar ein góð skúlastødd. Bæði fyri einstaka næmingin og fyri skipanina av undirvísingini og skúladegnum. Næmingatalið ger nevnliga, at allir næmingar hava lættari við at finna sín javnlíka og trívast, og skúlin fær eisini so mikið væl av tímunum, at til ber hjá leiðslu og lærarum at fyriskipa og geva eina góða og fjølbroytta undirvísing.

Starvsfólk

Í skúlanum eru 26 lærarar, 2 námsfrøðingar, sum arbeiða í Skúlaspiranum og 4 námsfrøðiligar stuðlar.

Mannagongdir og vegleiðingar

Skúlin í Eysturkommunu hefur fleiri mannagongdir og vegleiðingar, sum eru til at taka í ávísum støðum, og aðrar eru við til at mynda dagligdagin á skúlanum.

Á várri 2017 var trivnaðarætlanin góðkend av Mentamálaráðnum. Ætlanin er rættuliga umfatandi, hon umfatar nógvar lutir, sum á ein ella annan hátt kunnu vera viðkomandi fyri at skapa tryggleika og trivna á einum skúla.

Somuleiðis hefur skúlin eina sorgarætlan. Sorgarætlanin er gjørd fyri, at foreldur, lærarar og leiðsla skulu vita, hvør mannagongd verður brúkt, tá sorg rakar skúlan.

Ætlanirnar kunnu lesast á skeyk.fo.

Fráveru á skúlanum verður nú skrásett talgilt.

Hølisumstøður

Samanumtikið eru hølisumstøðurnar góðar á fleiri økjum, men skúlastýrið hefur tó havt nøkur ynski um ábøtur bæði í skúlanum í Leirvík og í skúlanum í Gøtu. Serliga eru tað viðurskifti, sum blivu útsett í sambandi við umbyggingina.

Á várri 2017 heitti skúlastýrið á leiðsluna um at gera eina tørvskanning fyri báðar skúlarnar. Tørvskanningin var býtt upp í tveir partar: ein bráðneyðugan part og eina langtíðarætlan. Hetta var síðani sent víðari til kommununa til støðutakan og kunning.

Hugsanin við tørvslýsingini er í fyrsta umfari at gera dagføringar, so skúlin líkur nútímans krøv, men so eisini frammyvir at kunna halda skúlan á einum høgum støði.

Hendan tørvslýsing broytti ikki nógv. Sitandi skúlastýrið heitti tí á býráðið, um at fáa fakkfólk at gera eina tørvslýsing. Sitandi býráð hefur nú set ein bólk, sum skal gera eina lýsing av báðum skúlunum. Hetta arbeiði er fari í gongd og tað fegnast vit í skúlastýrinum um.

Skúlastýrið hefur eisini heitt á Eysturkommunu um at fáa fleiri skeltir upp,

bæði inni á skúlunum og eisini skeltir, sum vísa hvar skúlin er staðsettur. Hettar arbeiði er farið í gongd, men bleiv tíverri steðga eitt sindur, vegna manglandi húsavørar og útskipting í umsitingini.

Innskúlingin. Allir 8 flokkar hava sína heimastovu, so nú ber til at býta allar árgangirnar. Serstovan/førleikastovan hefur eina stovu, sum kann bítast í tvey. Harumframt hefur skúlin fimleikahøll, svimjihøll, bókasavn og miðhøll og eina stovu til fyrireiking. Tó harmast vit um at vit mangla fakstovur í innskúlingini.

Miðdeildin. Allir 8 flokkar hava sína heimastovu, og førleikastovan hefur sína egnu stovu. Harumframt hefur skúlin fimleikahøll og bókasavn og serstovur til tónleik, heimkunnleika, smíð, evning og náttúrulærugreinar.

Skúlastýrið hefur heitt á kommununa um at taka støðu til, hvørjar ætlanir eru fyri 1929-bygningin. Trupulleikar eru enn við bygninginum, hóast ábøtur eru gjørdar. 1929-byggingurin er patur av tørvslýsingini, sum er farin í gongd.

Hølisumstøður er nakað, sum fyllir nógv í arbeiðinum hjá skúlastýrinum. Á hesum økinum sóknast vit í skúlastýrinum eftir einari langtíðarætlan frá kommununi. Ein langtíðarætlan, sum í fyrsta umfari fer at hava við, at gera dagføringar, so skúlin líkur nútímans krøv, men so eisini frammyvir at kunna halda skúlan á einum høgum støði.

KT - útgerð

Síðsta árið hefur verið arbeitt við eini heildarloysn frá KT landsins.

TÍTT

Síðani 2014 hevur innskúlingin verið við í hesi skipanini. Skipanin verður eisini brúkt í dagstovnunum og frítíðarskúlanum. TÍTT merkir “tiltøk í tøkum tíma”. Endamálið við hesi skipan er at fylgja trivnaðinum hjá øllum næmingum og at seta inn við hjálp hjá næmingum, sum av eini ella aðrari orsök ikki trívast nóg væl. Ætlanin er nú eisini at fara undir at brúka TÍTT í miðdeildini.

Uttanduraøkið

Í **innskúlingini** var á heysti 2021 byrja at borða hol fyri jarðhita á økinum omanfyri skúlan. Hetta arbeiðið hevur tikið longur tíð enn av fyrstan tíð hildið og verður væntandi liðugt áðrenn ársskiftið 2022.

Í **miðdeildini** hava børnini tveir góðar FIFA-vøllir at spæla á. Annar vøllurin hevur vanliga stødd, meðan hin er ein stórir FIFA-vøllur. Næmingarnir skiftast um at brúka hesar vøllir.

Næmingarnir hava eisini eitt gott øki millum skúlabygningarnar, sum er lagt við asfalti. Her ber til at spæla onnur spøl. Umframt hetta sleppa børnini at spæla runt um allan skúlan.

Nýtt og gott spælipláss er gjørt niðanfyri nýggja partin av skúlanum.

Felagstiltøk fyri skúlarnar

Umráðandi er skapa nakrar felags siðvenjur fyri skúlan, sum kunnu styrkja samleikan og kunnleikan hjá næmingum, starvsfólki, foreldrum og lokalumhvørvinum sum heild. Jólni og dansitíðin hava í so máta hepnast sera væl.

Síðsta skúladag fyri jól fara allir næmingarnir í kirkju. Kirkjugongdin verður annaðhvørt ár í Leirvík og annaðhvørt ár í Gøtu.

Felagsdansidagarnir eru tveir í tali. Ein í Leirvík og ein í Gøtu. Avtalað er, hvørji kvæði vit læra, so allir næmingarnir hava lært tað sama.

Ikki hevur gingist eftir vild við teim ymsu felagstiltøkunum, sum vanliga eru á skránni gjøgnum árið. Eitt nú varð tað vegna fleiri útbrot av koronu um ársskiftið 2021/2022 tíanverri ikki møgulegt at gjøgnumføra hesi eftir ætlan.

Skipanir og tiltøk

Mjólarskipanin er ein skipan, har allir næmingar kunnu keypa mjólk í skúlanum.

Litir í leiki. Hetta er eitt tónleikatilboð í 1. til 3. flokki, har tað við miðvísari undirvísing og samanspæli hvørja viku verður arbeitt við at menna tónleikaliga førleikan hjá næmingunum. Kommunan hevur játtað eina royndarskipan, í ár eru 6 næmingar í 1. flokki og 6 næmingar í 2. flokki við í skipanini.

Matpakkin. Skúlin í Eysturkommunu er knýttur til skipanina hjá matpakkin.fo. Her hava foreldur møguleika at keypa matpakka til næmingarnar, um tey ynskja tað.

Jól og føstulávint. Báðar deildirnar bjóða foreldrum í skúlan í sambandi við jólahald og fastalávintshald.

Eftirmetingar av øllum næmingum eru tvær ferðir árliga. Hesar eftirmetingar verða brúktar í sambandi við foreldraviðtalur.

Foreldrafundir og foreldraviðtalur eru tvær ferðir árliga. Har kunna starvsfólkini foreldrini um skúlagongdina.

Rennidagur er fyrst í skúlaárinum.

Útferðir verða gjørdar, og 6. flokkur fer á hvørjum ári á seturskúla í Føroyum við flokslæranum.

Talv. Skúlin í Eysturkommunu er partur av eini royndarskipan við, at næmingar í innskúlingini hava talv ein støddfrøðitíma um vikuna. Umframt hetta er talv nú ein partur av tímunum í handaverki og list í miðdeildini.

Vikuskematímar. Nakrir lærarar eru farnir undir at arbeiða nakrar tímar um vikuna við einum øðrvísi hátti at skipa tímarnar. Hátturin er danskur og kallast *Ugeskemarevolutionen*.

Eldrasambýlini. Innskúlingin liggur tætt við Giljagarð. Her hevur skúlin ta skipan, at ein flokkur fer hvørja viku at vitja. Næmingarnir heilsa upp á búfólkini og syngja fyri teimum. Giljagarður bjóðar bollar og kakao.

Sjónleikur - E-nám. Í mars vóru næmingar úr skúlanum í Eysturkommunu og hugdu eftir skúlaleiki í Fuglafirði. Tað vóru næmingar á sangleikarabreytini í Fuglafjarðar skúla, sum framfórdu.

Skúlaleikir. Sum nakað nýtt, var skipað fyri Skúlaleikum skúlaárið 2021-2022.

Í Skúlaleikum verður dentur lagdur á felagsskapin í flokkinum og gleðina við at røra seg. Næmingarnir fáa eina uppliving saman, vinna sær stig saman og fáa eyka stig fyri at heppa á hvønn annan. Øll skulu kenna seg væl, tí Skúlaleikir eru fyri øll.

4.a og 4.b vóru til flogbólt og frælsan ítrótt.
5.a og 5.b vóru til innirógving og badminton.
Eftir ætlan koma tvær aðrar ítróttagreinar til 6. flokksstig skúlaárið 2022-2023.

Skúlafótbóltur. Skúlafótbóltur er ein **fótbóltskapping** í Pálshøll fyri allar fólka- og miðnámskúlar í landinum.

Skúlafótbóltur hevur fokus á tað **sosiala**, á **heilsu**, á **rørslu** og á at **fótbóltur er fyri øll**.

Fleiri flokkar úr okkara skúla vóru við til Skúlafótbólt á vári 2022 og komu heim við fleiri heiðursmerkjum og góðum upplivingum.

Næmingaráð.

Sum nakað nýtt, hevur miðdeildin sett á stovn eitt næmingaráð. 1 næmingur úr hvørjum flokki verður valdur inn í næmingaráðið, sum í ár eru 8 í tali. Signar á Reynatrøð er samskipari fyri næmingaráðið.

Næmingaráðið hevur fund av og á og skipar fyri 2-3 tiltøkum um árið.

Næmingaráðið hevur til uppgávu at arbeiða fyri áhugamálum hjá næmingum í skúlanum, m.a. viðurskifti, ið hava við skúlagongdina, sosial viðurskifti og gerandisdagin í skúlanum at gera.

Nógv av hesum tiltøkunum, sum vanliga eru á skránni gjøgnum árið, hava ikki gingið so væl skúlaárið 2021/2022. Vegna korona hava vit ikki kunna gjøgnumført hetta, í tann mun, sum ætlanin var.

Heimasíðan

Á heimasíðuni hjá skúlanum skeyk.fo verður kunnað um tiltøk og annað í skúlanum. Heimasetningurin er somuleiðis at finna á heimasíðuni.

Skeyk stendur fyri skúlin í Eysturkommunu.